

रक्तदाता सच्चे मानव रक्षक हैं - राज्यपाल 24-1-2017

चण्डीगढ़, 24 जनवरी हरियाणा के राज्यपाल प्रो० कप्तान सिंह सोलंकी ने कहा है कि रक्तदाता सच्चे मानव रक्षक हैं और भगवान के काम में सहयोग करते हैं। उन्होंने सब स्वस्थ व्यक्तियों का आह्वान किया कि वे रक्तदान के लिए आगे आए। श्री सोलंकी आज स्थानीय स्नातकोत्तर चिकित्सा एवं अनुसंधान संस्थान में सुरक्षा विभाग द्वारा आयोजित 14वें रक्तदान शिविर के उद्घाटन अवसर पर बोल रहे थे। राज्यपाल ने कहा कि रक्त की जरूरत दिनांेदिन बढ़ती जा रही है। अस्पताल में दाखिल दस में से एक व्यक्ति के जीवन की रक्षा के लिए रक्त की जरूरत पड़ती है और हर दो सैंकिंड में किसी न किसी को रक्त की जरूरत पड़ती है जबकि रक्त को कृत्रिम ढंग से बनाया नहीं जा सकता। इसके लिए हम केवल रक्तदाताओं पर ही निर्भर हैं। उन्होंने कहा कि रक्त का महत्व आक्सीजन से कम नहीं है। जिस प्रकार आक्सीजन के बिना जिंदा नहीं रहा जा सकता उसी प्रकार रक्त के बिना भी जीवन नहीं चल सकता। इसलिए रक्तदाता उच्चकोटि के आदर्श मानव हैं जो दूसरों के लिए जीते हैं। उन्होंने इन रक्तदाताओं के जज्बे को सलाम करते हुए कहा कि इन्होंने असंख्य लोगों का जीवन बचाया है।

इस अवसर पर राज्यपाल ने रक्तदाताओं को सम्मानित भी किया।









